

### विशाल बुद्धिको निशानी

आज सर्व स्नेही, सहयोगी, सहजयोगी बच्चाहरूसँग स्नेहका सागर, सर्व खजानाका विधाता, वरदाता बाबा रूहानी मिलन मनाउन आउनु भएको छ। यो रूहानी स्नेहको मिलन अर्थात् आत्माहरूको मिलन विचित्र छ। सारा कल्पमा यस्तो रूहानी मेला हुन सक्दैन। यो संगमयुगलाई यो रूहानी मेलाको वरदान मिलेको छ। यो वरदानी समयमा वरदाता बाबाद्वारा वरदानी बच्चाहरूले यो अविनाशी वरदानलाई प्राप्त गर्छन्। बाबाको पनि विधाता र वरदाताको अविनाशी पार्ट यही समयमा चल्छ। यस्तो समयमा वरदानका अधिकारी आत्माहरूले आफ्नो सदाकालको अधिकार प्राप्त गरिरहेका छन्। यस्तो रूहानी मेलालाई देखेर बापदादा पनि हर्षित हुनुहुन्छ। बापदादाले देखिरहनु भएको छ— यस्तो श्रेष्ठ प्राप्ति गर्नेवाला तर कस्ता भोला साधारण आत्माहरू विश्वको अगाडि निमित्त बनेका छन् किनकि सबैले राजविद्या, विज्ञानको विद्या, अल्पकालको राज्य अधिकार वा धर्म नेताको अधिकार भएकाहरूलाई नै आजको दुनियाँमा विशेष आत्मा भनेर मान्छन्। तर बापदादाले कुनचाहिँ विशेषता देख्नुहुन्छ? सबैभन्दा पहिला आफूले आफैँलाई र बाबालाई जान्ने विशेषता जुन तिमी ब्राह्मण बच्चाहरूमा छ, त्यो कुनै पनि नाम चलेका आत्माहरूमा पनि छैन, त्यसैले तिमीहरू भोला र साधारण भएर पनि वरदाताबाट वरदान लिएर जन्म-जन्मको लागि विशेष पूज्य आत्मा बन्न पुग्छौ। जुन आजका नाम चलेका आत्माहरू छन् तिनीहरूले पनि पूज्य आत्माहरूको अगाडि नमन र वन्दना गर्छन्। यस्तो विशेष आत्मा बन्यौ नि। यस्तो रूहानी नशा अनुभव गर्छौ? निराश आत्माहरूलाई आशावादी बनाउनु, यही बाबाको विशेषता हो। बापदादाले वतनमा पनि बच्चाहरूलाई देखेर मुस्कुराइरहनु भएको थियो। यदि कुनै पनि अज्ञानी आत्मालाई यो सारा सभा विश्वका राज्य अधिकारी आत्माहरूको हो भन्यो भने मान्छन्? आश्चर्यमा पर्छन्। तर बापदादाले जान्नुहुन्छ— बाबालाई दिलको स्नेह भएका, दिलमा श्रेष्ठ भावना भएका आत्माहरू नै प्रिय लाग्छ। दिलको स्नेह नै श्रेष्ठ प्राप्ति गराउने मूल आधार हो। दिलको स्नेहले दूर-दूर रहनेलाई पनि मधुबन निवासी बनाउँछ। दिलाराम बाबालाई दिलको स्नेह नै राम्रो लाग्छ, त्यसैले जति छौ, जस्ता छौ परमात्माका प्रिय छौ, त्यसैले आफ्नो बनाउनु भयो। दुनियाँले अहिले पनि पखि नै रहेका छन्। बाबा आउनु होला, त्यतिबेला यस्तो होला, उस्तो होला भनेर। तर तिमीहरू सबैको मुखबाट दिलबाट के निस्कन्छ? पाइसक्यौं। तिमीहरू सम्पन्न बनिसक्यौ तर ती विद्वानहरू अझैसम्म जाँचनमा नै समय समाप्त गरिरहेका छन्। त्यसैले नै भनिएको हो भोलानाथ बाबा हुनुहुन्छ। पहिचान गर्ने विशेषताले विशेष आत्मा बनाइदियो। पहिचान गर्यौ र प्राप्त पनि गर्यौं। अब अगाडि के गर्नु छ? सर्व आत्माहरू माथि दया लाग्छ? हुन् त सबै आत्माहरू, एउटै बेहदको परिवार हो। आफ्नो परिवारका कुनै पनि आत्मा वरदानबाट बञ्चित नरहन्, यस्तो उमंग उत्साह दिलमा रहन्छ? अथवा आफ्नो प्रवृत्तिमा नै व्यस्त भएका छौ? बेहदको मञ्चमा खडा छौ त्यसैले बेहदका आत्माहरूको सेवाको श्रेष्ठ संकल्प नै सफलताको सहज साधन हो।

अहिले सेवाको गोल्डन जुबली मनाइरहेका छौ नि! त्यसको लागि विशाल कार्यक्रम बनाएका छौ। जति विशाल कार्यक्रम बनाएका छौ त्यति नै विशाल दिल, विशाल उमंग र विशाल रूपको तयारी गरेका छौ? वा यही सोच्दछौ— भाषण गर्न मिल्यो भने गरौंला। निमन्त्रणा बाँड्न पर्यो भने बाँडौंला। यही तयारी गरेका छौ? यसैलाई विशाल तयारी भनिन्छ? जुन काम मिलेको छ त्यसलाई मात्रै पूरा गर्नेलाई विशाल उमंग भएको भनिँदैन। काम गर्नु यो आज्ञाकारी बन्ने निशानी त हो तर बेहदको विशाल बुद्धि, विशाल उमंग उत्साह केवल यतिलाई भनिँदैन। विशालताको निशानी हो— हर समय आफूलाई मिलेको काममा, सेवामा नवीनता ल्याउनु। चाहे भोजन खुवाउने होस्, चाहे भाषण गर्ने काम होस्, हरेक सेवामा हर समय नवीनता भर्नु— यसलाई भनिन्छ विशालता। जुन एक वर्ष पहिला गर्यौ त्यसमा कुनै न कुनै थप रूहानियत अवश्य होस्। यस्तो उमंग उत्साह दिलमा आउँछ? वा सोच्दछौ— जस्तो चलेको थियो त्यस्तै चलोस्। हर समय विधि र वृद्धि परिवर्तन भइरहन्छ। जसरी समय समीप आइरहेको छ, त्यसैगरी हरेक आत्मालाई बाबाको परिवारको समीपताको विशेष अनुभव गराउनु छ। मनन गर— के नवीनता ल्याउने भनेर। अहिले सम्मेलनको विशाल कार्य गरिरहेका छौ नि? सबैले गरिरहेका छौ वा जो ठूला छन् उनीहरूले मात्र गरिरहेका छन्? सबैको कार्य हो नि। हरेकले सोच्नु छ— मैले नवीनताको लागि सेवामा अगाडि बढ्नु छ भनेर। चाहे अगाडि निमित्त थोरैलाई मात्र बनाउनु परेको होस्। जस्तै भाषण गर्छन् थोरैले, यति सबै सभाकार्क गर्छन् र?

हरेकले आ-आफ्नो काम बाँडेर नै कार्य सम्पन्न हुन्छ। तर सबै निमित्त बन्नु छ। कुन कुरामा? चारैतिर जहाँ पनि छौ, जुन पनि कामको लागि निमित्त छौ, तर जुन समयमा कुनै विशाल कार्य जहाँ पनि हुन्छ त्यस समयमा दूर बसेको भए पनि त्यति समयसम्म सदा हरेकको मनमा विश्व कल्याणको श्रेष्ठ भावना र श्रेष्ठ कामना अवश्य हुनु पर्छ। जसरी आजकलका भी. आई. पी.ले स्वयं नगए पनि शुभकामना पठाउँछन् नि। तिमीहरू उनीहरू भन्दा केम हौ र? तिमीहरू सबै विशेष आत्माहरूको शुभ भावना, शुभ कामनाले त्यस कार्यलाई अवश्य सफल बनाउँछ।

यो विशेष दिनमा विशेष प्रतिज्ञा गर्नु छ- अरु कुनै पनि हृदको कुरामा संकल्पको शक्ति, समयको शक्ति, व्यर्थमा खेर नजाओस्। हर संकल्पद्वारा हर समय विशाल सेवाको निमित्त बनेर मनसा शक्तिबाट सहयोगी बन्न सकौं। यस्तो होइन- आबूमा कार्यक्रम भइरहेको छ, म त फलानो देशमा बसेको छु, होइन। तिमीहरू सबै यो विशाल कार्यका सहयोगी हौ। वातावरण र वायुमण्डल बनाऊ। जब विज्ञानको शक्तिले एक देशबाट अर्को देशमा रकेट पठाउन सक्छन् भने के साइलेन्सको शक्ति भएका तिमीहरू शुभ भावना, कल्याणको भावनाद्वारा यहाँ आबूमा मनसाद्वारा सहयोगी बन्न सक्दैनौ? कोही साकारमा वाणीद्वारा, कर्मद्वारा निमित्त बन्न सक्छौ। कोही मनसा सेवामा निमित्त बन्न सक्छौ। तर जति दिन कार्यक्रम चल्छ चाहे ५ दिन चाहे ६ दिन चलोस् त्यति समय सम्मको लागि हरेक ब्राह्मण आत्माले सेवाको लागि प्रतिज्ञा गर्नु छ- म आत्माले निमित्त बनेर सफलता ल्याउनु नै छ। हरेकले आफूलाई जिम्मेवार सम्झनु छ। यसको भाव यो नसम्झनु- सबै जिम्मेवार छौ त्यसैले भाषणको लागि मौका मिल्नु पर्छ वा विशेष कुनै काम मिल्नु पर्छ तब जिम्मेवार हुन्छु, यस्तोलाई जिम्मेवारी भनिँदैन। जे पनि होस् जुन काम पनि मिलेको छ चाहे दूर बस्ने, चाहे मञ्चमा आउने तर म सहयोगी बन्नु नै छ। यसलाई भनिन्छ सारा विश्वमा रूहानियतको लहर फैलाउनु। खुसीको, उमंग-उत्साहको लहर फैलियोस्। यस्तो सहयोगी हौ? यो सम्मेलनमा नवीनता देखाउँछौ नि? गोल्डन जुबली हो त्यसैले चारैतिर गोल्डन अवस्था आउनेवाला छ, यो खुसीको लहर फैलियोस्। भयभीत आत्माहरू, निराश आत्माहरूमा श्रेष्ठ भविष्यको आशा पैदा गर। भयभीत आत्माहरूमा खुसीको लहर उत्पन्न होस्। यो हो गोल्डन जुबलीको गोल्डन सेवा यही लक्ष्य राख। स्वयं पनि हरेक कार्यमा सहयोगी भएर, सच्चा गोल्ड बनेर गोल्डन जुबली मनाउनु छ। बुझ्यौ? जुन अहिलेसम्म गरेका छैनौ त्यो गरेर देखाउनु छ। यस्ता आत्माहरूलाई निमित्त बनाउनु छ जुन एक भएर पनि अनेक आत्माहरूको सेवाको लागि निमित्त बनुन्। सोची मात्र रह्यौ भने गरौंला गरौंला भन्दा-भन्दै समय बित्छ अनि अन्त्यमा जो भेटिन्छन् उनैलाई लिएर आउँछौ। संख्या त बढ्छ तर विशाल सेवाको कार्यक्रम राखिन्छ नै यसैले कि यस्ता आत्माहरू आऊन् जुन एक आत्मा अनेकौं लागि निमित्त बन्न सक्नु। चारैतिर सेवा चलि नै रहन्छ नि। आ-आफ्नो स्थानमा पनि यस्ता आत्माहरूको कार्य त चलाइरहन्छौ। त्यसैले अहिले देखि नै गोल्डन जुबलीको, स्व को सेवाको र स्व को साथमा अन्य विशेष आत्माहरूको सेवाको लहर फैलाउनु छ। बुझ्यौ- के गर्नु छ?

प्यारले मेहनत गर। स्नेह यस्तो वस्तु हो जुन स्नेहको वशमा हुन्न भन्नेले पनि हुन्छ भन्नेछन्। समय नहुँदा पनि समय निकाल्छन्। यो त रूहानी स्नेह हो। त्यसैले धर्ती बनाउनु छ। यस्तो नसोच- यो धर्ती नै यस्तो छ। यिनीहरू पनि यस्तै छन्। तिमीहरू पनि कस्ता थियौ? परिवर्तन भयो नि। शुभ भावनाको सदैव श्रेष्ठ फल हुन्छ। अच्छा।

आफ्नो घरमा आएका छौ, यसमा त बाबालाई पनि खुसी छ तर समय त हृदको छ। जति संख्या हुन्छ त्यति नै बाँडिनु पर्छ नि। चीज ४ छन्, लिनेवाला ८ छन् भने के गर्छौ? त्यही विधिले गर्छौ नि! बापदादालाई पनि विधि प्रमाण चल्नु पर्छ। बापदादाले त यस्तो भन्न सक्नु हुन्न- यति धेरै किन आयौ? आएको ठीक हो। स्वागत छ तर समय प्रमाण विधि बनाउनु पर्छ। हो, अव्यक्त वतनमा समयको सीमा छैन।

महाराष्ट्रले पनि कमाल गरेर देखाउने छ। कुनै यस्तो महान आत्मालाई निमित्त बनाएर देखाऊ तब भनिन्छ महाराष्ट्र। दिल्ली त निमित्त छँदैछ। यस्तो होइन कन्फ्रेन्स त धेरै गरिसक्यौं। अब जति हुन सक्छ त्यति गरौंला। हुँदैन। हरेक वर्ष अगाडि बढ्नु छ। अहिले त अनेक आत्माहरू छन् जसलाई निमित्त बनाउन सकिन्छ। दिल्लीलाई विशेष निमित्त बन्नु छ। राजस्थानले के गर्न सक्छ? राजस्थानलाई सदा नै हरेक कार्यमा नम्बरवन हुनु छ किनकि राजस्थानमा नम्बरवन मुख्य कार्यालयहरू छन्। चाहे गुणमा, चाहे गणनामा दुवैमा नम्बरवन हुनु छ। डबल विदेशीहरूले पनि नवीनता देखाउँछौ नि? हरेक देशमा यो खुसीको खबरको लहर फैलियो भने सबैले तिमीहरूलाई आशीर्वाद दिनेछन्। मानिसहरू अहिले धेरै भयभीत छन्। यस्ता आत्माहरूलाई रूहानी खुसीको लहर होस् जसबाट

सम्झिऊन्- यिनीहरू फरिश्ता बनेर शुभ सन्देश दिन निमित्त बनेका आत्माहरू हुन्। बुझ्यौ! अब हेर्नु छ- कुनचाहिँ जोनले नवीनता ल्याउँछ। संख्या ल्याउँछन् कि गुणवान ल्याउँछन्। फेरि बापदादाले रिजल्ट सुनाउनु हुनेछ। नवीनता पनि ल्याउनु छ। नवीनताको पनि नम्बर मिल्छ। अच्छा!

सर्व स्वराज्य विश्व राज्य अधिकारी आत्माहरूलाई, सदा बेहदको सेवामा बेहदको वृत्तिमा रहने श्रेष्ठ आत्माहरूलाई, विशाल दिल, सदा विशाल बुद्धि, विशाल उमंग उत्साहमा रहने विशेष आत्माहरूलाई, सदा स्वयंलाई हरेक सेवाको निमित्त मानेर निर्माण गर्ने, सदा श्रेष्ठ र बाबा समान सेवामा सफलता प्राप्त गर्ने- यस्ता रूहानी आत्माहरूलाई बापदादाको याद-प्यार एवं नमस्ते। रूहानी बच्चाहरूको रूहानी बाबालाई गुडमर्निङ्ग, नमस्ते।

**कुमारीहरूसँग:-** सदा कुमारी जीवन निर्दोष जीवन भनेर गायन गरिएको छ। कुमारी जीवन सदा श्रेष्ठ भनेर गायन र पुजन गरिन्छ। यस्तो श्रेष्ठ र पूज्य आत्मा आफूलाई सम्झन्छौ? सबै कुमारीहरू विशेष कुनै कमाल गरेर देखाउनेवाला हो नि! वा केवल पढाइ मात्र पढ्ने हो? विश्व सेवाधारी बन्छौ वा हृदको, गुजरातको सेवा गर्ने वा मध्य प्रदेशको या फलानो स्थानको सेवा गर्नेवाला, यस्तो त होइनौ? सदा तयार रहने आत्मा अरूलाई पनि सदा तयार गर्छन्। त्यसैले तिमी कुमारीहरूले जे चाहन्छौ त्यो गर्न सक्छौ। आजको सरकारले जे भन्छ त्यो गर्न पाउँदैन। यस्तो राज्यमा रहेर सेवा गर्यौ भने शक्तिशाली सेवा हुन्छ र सफलता पनि हुन्छ। यो ज्ञानको पढाइमा कति नम्बर लिएका छौ? लक्ष्य यही राख्नु छ- नम्बरवन लिनु छ। सदा विशेषता यही देखाउनु छ- बोल कम तर जसको पनि सामुन्नेमा जान्छौ, तिनीहरूले तिम्रो जीवनबाट पाठ पढ्नु। मुखको पाठ सुनाउनेवाला त धेरै छन्, सुन्नेवाला पनि छन् तर जीवनबाट पाठ पढ्नु, यस्तो विशेषता हुनु छ। तिम्रो जीवन नै टिचर बनोस्। मुखको टिचर होइन, मुखले बताउनु पर्ने हुन्छ तर मुखले बताएपछि पनि यदि जीवनमा भएन भने तिनीहरूले मान्दैनन्। भन्छन्- सुनाउने त धेरै छन् त्यसैले लक्ष्य राख- जीवनद्वारा कसैलाई बाबाको बनाउनु छ। आजकल सुन्ने रूची पनि राख्दैनन्, हेर्न चाहन्छन्। हेर रेडियो सुन्ने चीज हो, टी. वी. हेर्ने चीज हो त्यसैले के मन पराउँछन्? त्यसैले तिम्रो जीवनमा पनि हेर्न चाहन्छन्। कसरी चल्छन्, कसरी उठ्छन्, कसरी रूहानी दृष्टि राख्छन्। यस्तो लक्ष्य राख। बुझ्यौ! संगमयुगमा कुमारीहरूको महत्त्व के हो, यसलाई त जानेका छौ नि? संगममा सबैभन्दा महान कुमारीहरू हुन्। त्यसैले आफूलाई महान सम्झेर सेवामा सहयोगी बनेका छौ वा बन्ने हो? के लक्ष्य छ? डबल पार्ट खेल्ने लक्ष्य छ? कि टोकरी उठाउँछौ? अच्छा।

**वरदान:-** बालक र मालिकपनको समानताद्वारा सर्व खजानाहरूबाट सम्पन्न भव  
जसरी बालकपनको नशा सबैमा छ, त्यसैगरी बालक सो मालिक अर्थात् बाबा समान स्थितिको अनुभव गर। मालिकपनको विशेषता हो- जति मालिकपन त्यति नै विश्व सेवाधारीको संस्कार सदा प्रत्यक्ष रूपमा रहोस्। मालिकपनको नशा र विश्व सेवाधारीको नशा समान रूपमा होस् तब भनिन्छ- बाबा समान। बालक र मालिक दुवै स्वरूप सदा नै प्रत्यक्ष कर्ममा आओस्, तब बाबा समान सर्व खजानाले सम्पन्न स्थितिको अनुभव गर्न सक्छौ।

**स्लोगन:-** ज्ञानको अखुट खजानाको अधिकारी बन्यौ भने अधीनता समाप्त हुने छ।

**सूचना:-** आज अन्तर्राष्ट्रिय योग दिवस हो। त्यसैले साँझ ६:३० देखि ७:३० बजेसम्म सबै भाइ-बहिनीहरूले संगठित योग अभ्यासमा अनुभव गर्नु हुने छ- म आत्मा बीजरूप बाबासँग कम्बाइन्ड छु। म सर्वशक्तिहरूबाट सम्पन्न मास्टर ज्ञान सूर्य हुँ। मबाट सर्व शक्तिहरूका किरणहरू निस्किएर चारैतिर फैलिएका छन्।